


## Il-Kappella “tal-Prepostu” f’ San Ġwann

Roderick Busuttil

*Mill-programm tal-festa tas-sena l-oħra bdejna nitkellmu fuq kappelli li snin ilu kienu jaqgħu taħt il-Parroċċa Arċi-matrici ta’ Sant’ Elena. Din is-sena sejrin nitkellmu fuq il-Kappella ta’ San Filippu u San Ġakbu, magħrufa ahjar bħala “tal-Prepostu”, li anki minn isimha wiehed jieħu ndikazzjoni mar-rabta li kellha ma’ Birkirkara.*

Kappella oħra li nsibu fil-limiti ta’ f’ Tal-Balal limiti ta’ San Ġwann hi dik dedikata lil San Filippu u San Ġakbu, magħrufa ahjar bħala l-Kappella tal-Prepostu minħabba r-rabta li kellha mal-Prepostu tal-Kollegġjata ta’ Sant’ Elena f’ Birkirkara meta nbni. Il-kappella tinsab fit-triq li tghaqqad lil San Ġwann man-Naxxar.



### Orġini

Din il-kappella taf il-bidu tagħha lill-Prepostu ta’ Birkirkara Dun Ġuzepp Gaspare Vassallo li fit-18 ta’ Ottubru tal-1732 iddikjara għand in-Nutar F. Grech li fuq art magħrufa bħala Ta’ Wied Ghomor ried jibni knisja u hallielha renta ta’ disa’ skudi fis-sena minn fuq propjeta’ li kellu hdejn il-knisja ta’ Santu Rokku f’ Birkirkara stess. Kien għamel ukoll kundizzjoni li din il-knisja qatt ma kellha tiġi tiddependi mill-Arċipriet-Kurat tal-Kollegġjata ta’ Birkirkara, imma biss minnu u mill-Preposti suċċessuri tiegħu. Dan minħabba li dak iż-żmien il-Prepositura u l-Arċipretura f’ Birkirkara ma kinux persuna waħda. (kif wara kollox reġgħu kienu bejn l-1981 u l-1994). Wiehed irid jgħid ukoll li dik il-habta li l-Prepostu Vassallo bena din il-knisja f’ Tal-Balal, kien hemm kwistjonijiet kbar bejn dawk iż-żewġ dinjitarji kapitulari.

Din il-knisja għalhekk inbniet fl-1733 mill-Prepostu ta’ dak iż-żmien u għalhekk li għadha tissejjah sa llum Tal-Prepostu. Mhux biss il-knisja, iżda dik il-fergħa ta’ Wied Ghomor li tibda sewwa sew minn taħtha, biż-żmien ukoll bdiet tissejjah Wied tal-Prepostu. Ta’

min jgħid ukoll li xi mkien f'dawn l-inhawi, fiż-Żminijiet tan-Nofs kien jeżisti Raħal Ġer wiehed minn dawk l-irħula, illum biex insejħulhom hekk mitlufin, ta' gżiritna.

Minbarra ż-żewġ qaddisin Appostli Filippu u Ġakbu, il-fundatur tagħha ried li tkun ukoll għall-Erwieħ tal-Purgatorju l-aktar fil-bżonn. Bniha biex in-nies li kienu joqogħdu f'dawk l-inhawi rurali Tax-Xwieki u tal-Għorfa tal-Balal, li dak iż-żmien kienu parti mill-parroċċa Karkariża, ikollhom knisja fejn setgħu jisimgħu l-quddies fil-Ħdud u l-btajjel. Il-Kappella tiżzejjien b'dak kollu li kien meħtieġ

Minbarra li bniha kien ra li jkollha wkoll kulma kien meħtieġ, inklużi relikwiji tal-qaddisin patruni. Ħalla wkoll fundazzjoni biex jinxtegħel il-lampier fis-Sibtijiet kollha, quddiesa nħar il-festa tal-qaddisin titulari (illum fil-kalendarju nħar it-3 ta' Mejju), u quddiesa kull nħar ta' Ħadd fis-sitt xħur tas-sajf. Il-kwadru titulari hu deskritt bħala wiehed ta' valur artistiku, kemm stilistikament u kemm teknikament u li jqarreb ħafna lejn ix-xogħlijiet tal-pittur MaltI tal-ewwel nofs tas-seklu tmintax, Ġannikol Buhagiar.

Madankollu l-Prepostu Vassallo kellu problema biex isib sagristan għal din il-knisja, għax ħadd ma ried joqgħod jekk ma kienx igawdi mill-eżenzjoni u l-privileġġi tal-qorti ekkleżjastika, billi dan ma setax ikun jekk f'dawn il-knejjes tal-kampanja ma kienx isir fihom għallanqas żewġ quddisiet fissi fil-ġimgħa. Għalhekk fl-1738 kiteb Ruma li minħabba n-nuqqas ta' sagristan ħadd ma kien irid imur iqaddes f'dik il-knisja u hekk tonqos il-qima u l-ġid tan-nies ta' l-inħawi. Għal din it-talba kellu wkoll rakkomandazzjoni mingħand l-Isqof.


## **Il-Kappella tgħaddi lill-parroċċa ta' San Ġwann**

Kif għedna din il-parroċċa nbnieta meta l-Msierah jew San Ġwann tal-lum kien għadu jagħmel mal-parroċċa ta' Sant'Elena f'Birkirkara, li kellha limiti enormi li kienu jwasslu sa San Ġiljan. Fl-1965 San Ġwann sar parroċċa u nqata' minn ma' Birkirkara. Iżda għal xi żmien din il-kappella xorta baqgħet tagħmel ma' Birkirkara. Kien meta twaqqfet il-parroċċa tal-Kunċizzjoni f'Tal-Ibraġġ li din il-kappella saret tagħmel ma' San Ġwann.

## **Il-Kappella minn barra u minn gewwa**

Il-kappella għandha faċċata hełwa, b'bieb fin-nofs imzejjien bi gwarniċa mmullata fuqu. Fuq il-bieb hemm tieqa li tagħti d-dawl lill-gewwieni tal-kappella u taħtha hemm ċ-ċavi maħruġa 'l barra bħallikieku forsi riedu li xi darba jiskolpixxu xi arma fuqha. Fil-kantunieri tal-faċċata nsibu pilastru lixx li jispiċċa b'piramida għamla ta' boċċa ġejja għall-ponta. Il-faċċata tispiċċa bi frontispizju jew pediment li ġo fih hemm spazju fejn qabel kien hemm imdendla xi qanpiena. Fuq dan hemm salib tal-ġebel. Fil-ġnub tal-kappella naraw ukoll xi mżieweb għall-ilma.





Minn ġewwa l-kappella għandha forma rettangolari b'altar wiehed. Għandha saqaf troll u art taċ-ċangatura. L-altar ewlieni qiegħed fi speci ta' arkata (jew apside) mdaħħla f'tit 'il ġewwa u ġo fih insibu l-kwadru titulari. Dan il-kwadru li hemm bħalissa hu ritratt kopja tal-kwadru titulari, għax l-orijinal ittiehed lejn il-knisja parrokkjali ta' San Ġwann. It-titular juri liż-żewġ appostli San Filippu u San Ġakbu fil-glorja qed jiġu nkurunati minn xi anġli. Taħthom insibu xi erwieh tal-purgatorju li jidhru jitolbu lil dawn iż-żewġ qaddisin biex jingħataw il-premju ta' dejjem. Hemm ukoll gwarniċa mmullata li tibda mill-kwadru titulari u tibqa' ddrur mal-knisja kollha. Fil-kappella hemm faċiltajiet fejn isiru xi wirjiet mingħajr ma jitwahħlu msiemer jew affarjiet oħra mal-ħajt.

## Il-Kappella Illum

Miñhabba li l-kappella qiegħda xi f'tit maqtugħa mill-abitat din għal xi żmien intelqet u f'tit tas-snin ilu ġiet irrestawrata. Tinsab f'kundizzjoni tajba imma sfortunatament ma tin-fetaħx għajr għal xi wirjiet jew xi laqgħat li jsiru fiha. Wiehed forsi jista' jappella biex din il-kappella mqar tinfetaħ xi f'tit drabi f'sena ħalli wiehed ikun jista' jagħraf il-hlewwa tagħha għalkemm semplici.

Jekk tridu taqraw iktar fuq kappelli li nsibu f'Birkirkara u fi bliet u rħula oħra Maltin u Ghawdxin, żur is-sit [www.kappellimaltin.com](http://www.kappellimaltin.com).

## Referenzi

- Philip Xuereb
- Il-Parroċċa ta' San Ġwann – Patri Donat Spiteri O.F.M Cap 1991
- San Ġwann u l-Istorja Tiegħu – Kunsill Lokali S. Ġwann 1996